

इंदिरा आवास में कटौती वापस ले केंद्र : मुख्यमंत्री

पटना। मुख्यमंत्री जीतन राम मांझी ने कहा कि मनरेगा के तहत केन्द्र सरकार द्वारा बिहार को 6 लाख इंदिरा आवास का टारगेट बिहार को मिला हुआ था। हम घर बना लेते थे, केन्द्र को यूटीलाइजेशन भेजते थे और वहां से राशि मिलती थी। लेकिन अब तो अच्छे दिन आ गए हैं। नई सरकार ने बिहार के टारगेट में कटौती कर दी है।

बिहार को केवल 2 लाख 80 हजार इंदिरा आवास का टारगेट कर दिया गया है। एक कार्यक्रम के दौरान बातचीत में मुख्यमंत्री ने कहा कि वे केन्द्र सरकार से मांग करते हैं कि गरीबी और पलायन रोकने के लिए वह मदद करे। इंदिरा आवास में हमारा 6 लाख का टारगेट वापस दे।

कार्यशाला सह प्रशिक्षण कार्यक्रम में मुख्यमंत्री जीतन राम मांझी ने की घोषणा, अफसरों से हाथ जोड़ विनती की- सामाजिक दायित्व निर्माण शौचालय का पैसा सीधे लाभुकों को मिलेगा

पटना | हिन्दुस्तान ब्यूरो

मुख्यमंत्री जीतन राम मांझी ने घोषणा की कि अब शौचालय बनाने के लिए राज्य सरकार लाभुकों को ही दस हजार रुपए देगी। वह खुद अपना शौचालय बनवाएंगे। मुख्यमंत्री ने यह घोषणा शुक्रवार को श्रीकृष्ण मेमोरियल हॉल में एक दिवसीय कार्यशाला सह प्रशिक्षण 'स्वच्छ हरित बिहार' को संबोधित कर रहे थे। इसका आयोजन ग्रामीण विकास विभाग और लोक स्वास्थ्य अभियंत्रण विभाग ने संयुक्त रूप से किया था।

मुख्यमंत्री ने कहा कि शौचालय निर्माण अब पंचायत या मुखिया के

माध्यम से नहीं होगा। श्री मांझी ने कहा कि इस साल हर पंचायत में 200 शौचालय बनाना है। इस तरह सालभर में सूबे में 17 लाख शौचालय बनेंगे, जबकि केंद्र ने हमें 13 लाख का लक्ष्य दिया है। दोनों महकमों के अफसरों के साथ ही समाज थोड़ा अपना प्रयास बढ़ा दे तो हम इस साल 20 लाख शौचालय बना देश में अब्बल हो सकते हैं। सीएम ने महादलितों को 900 की जगह 1000 शौचालय के लिए अतिरिक्त देने की भी घोषणा की। श्री मांझी ने पीएचईडी व ग्रामीण विकास के अधिकारियों से हाथ जोड़ निवेदन किया आप सिर्फ ड्यूटी न निभाएं। सामाजिक

दायित्वों के तहत लोगों को शौचालय निर्माण के लिए प्रेरित करें। मुख्यमंत्री ने पौधे लगाने की भी सलाह दी। ग्रामीण विकास विभाग के मंत्री नीतीश मिश्रा ने कहा कि खुले में शौच की अपमानजनक स्थिति को समाप्त करना होगा। पीएचईडी मंत्री महाचन्द्र प्रसाद सिंह ने कहा कि सभी घरों में शौचालय के लक्ष्य को गांधी जी की 150वीं वर्षगांठ (2019) तक पूरा कर लेने का प्रयास है। पीएचईडी की प्रधान सचिव अंशुली आर्या, ग्रामीण विकास के सचिव एसएम राजू, मनरेगा आयुक्त मिहिर कुमार सिंह, सीएम के ओएसडी अमृत लाल मीणा ने भी संबोधित किया।



शुक्रवार को श्रीकृष्ण मेमोरियल हॉल में कार्यशाला सह प्रशिक्षण कार्यक्रम का उद्घाटन करते मुख्यमंत्री जीतन राम मांझी, मंत्री महाचंद्र प्रसाद व नीतीश मिश्रा।